

SA's Leading Past Year

Exam Paper Portal



You have Downloaded, yet Another Great
Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



SA EXAM
PAPERS



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

IGREYIDI 12

ISINDEBELE ILIMI LEKHAYA (HL)

IPHEPHA LESIBILI (P2)

FEBHERBARI/MATJHI 2013

IMITLOMELO: 80

SIKHATHI: ama-iri ama-2½

Iphepheli linamakhasi ama-20.

YELELA

1. Umfundi kufanele afunde ikhaseli ngokukhulu ukuyelela ngaphambi kobana aphenhule imibuzo.
2. Ungalingi ukufunda iphepha lemibuzo loke. Qala ikhasi lokumumethweko elisekhasini elilandelako bese utshwaya iinomboro zemibuzo ebuzweko ngeencwadi ozifundileko kilomnyaka. Ngemuva kwalapho, funda imibuzo le bese ukhetha leyo ofisa ukuyiphendula.
3. Iphepheli LINEENGABA EZINTATHU:

ISIGABA A: Iinkondlo (30)
ISIGABA B: Inovela (25)
ISIGABA C: Umdlalo/Idrama (25)
4. Landela imiyalo esekuthomeni kesinye nesinye isigaba ngokuyelela.
5. Phendula IMIBUZO EMIHLANU seiyoye:

EMITHATHU KUSIGABA: A
MUNYE KUSIGABA: B
NAMUNYE KUSIGABA: C
6. Sebenzisa irherho lokuzihlola ukuqinisekisa bonyana yoke imibuzo uyiphendulile.
7. Tlola iinomboro zeempendulo zakho zifane patsi nangendlela ezinonjorwe ngayo ephepheni lemibuzo.
8. Thoma ESINYE NESINYE isigaba ekhasini ELITJHA.
9. Tlola ngesandla esihle nesibonakalako.
10. Isikhathi esiphakanyisiweko sokutlola isigaba ngasinye:

ISIGABA A: pheze imizuzu ema-40
ISIGABA B: pheze imizuzu ema-55
ISIGABA C: pheze imizuzu ema-55

IKHASI LOKUMUMETHWEKO:

Ikhaseli lizokwenza ukobana abafundi bakhethe imibuzo abafuna ukuphendula ngayo ngaphandle kobana bafunde iphepha loke.

ISIGABA A: IINKONDLO			
linkondlo eziboniweko:			
Phendula NOFANA ngimiphi imibuzo EMIBILI.			
INOMBORO YOMBUZO	UMBUZO	IMITLOMELO	IKHASI
1. Nithi Ngibo Laba Na?	Umbuzo omude	10	5
2. KwaMrimithi	Umbuzo onemibuzo emifitjhani	10	5
3. Awa, Angivumi	Umbuzo onemibuzo emifitjhani	10	6
4. Kosi Somandla Ngizazinikela	Umbuzo onemibuzo emifitjhani	10	7
KANYE			
Ikondlo engakabonwa:			
Phendula umbuzo OWODWA.			
5. Sala kuhle	Umbuzo omude	10	9
6. Ngiyamlilela Ongaziko	Umbuzo onemibuzo emifitjhani	10	10
ISIGABA B: INOVELA			
YELELA: ESIGABENI B no-C, phendula umbuzo OWODWA omude kanye NOWODWA umbuzo omfitjhani.			
Phendula umbuzo OWODWA.*			
7. Mbala Ngubaba	Umbuzo omude	25	12
NOFANA			
8. Mbala Ngubaba	Umbuzo onemibuzo emifitjhani	25	12
NOFANA			
9. UKholiwe	Umbuzo omude	25	14
NOFANA			
10. UKholiwe	Umbuzo onemibuzo emifitjhani	25	14
ISIGABA C: UMDLALO/IDRAMA			
YELELA: ESIGABENI B no-C, phendula umbuzo OWODWA omude kanye NOWODWA onemibuzo emifitjhani.			
Phendula umbuzo OWODWA. *			
11. Ibhudango Lami	Umbuzo omude	25	16
NOFANA			
12. Ibhudango Lami	Umbuzo onemibuzo emifitjhani	25	16
NOFANA			
13. Umbango KaNzunza NoManala	Umbuzo omude	25	18
NOFANA			
14. Umbango KaNzunza NoManala	Umbuzo onemibuzo emifitjhani	25	18

***YELELA: ESIGABENI B kanye no-C, phendula umbuzo OWODWA OMUDE kanye NOWODWA OMFITJHANI**

IRHELO LOKUQINISEKISA

Tlola itshwayo (✓) erhelweni lokuqinisekisa elilandelako ukuhlola bona uphendule yoke imibuzo elindelekileko.

ISIGABA	IINOMBORO ZEMIBUZO	INANI LEMIBUZO EZOKUPHENDULWA	IMIBUZO	TLOLA ITSHWAYO EMBUZWENI OWUKHETHILEKO
A: linkondlo (linkondlo ezibekelwe ukufundwa)	1–4	2	1	
			2	
			3	
			4	
A: linkondlo (linkondlo ezingakabonwa)	5–6	1	5	
			6	
B: Inovela (Umbuzo omude ANYANA umbuzo onemibuzo emifitjhani)	7–10	1	7	
			8	
			9	
			10	
C: Umdlalo (Umbuzo omude ANYANA umbuzo onemibuzo emifitjhani)	11–14	1	11	
			12	
			13	
			14	
YELELA: ESIGABENI B no-C, phendula umbuzo OWODWA omude kanye NOWODWA omfitjhani.				

ISIGABA A: IINKONDLO

linkondlo eziboniweko(Umbuzo woku-1 ukuya embuzweni wesi-4) phendula imibuzo EMIBILI kwaphela. linkondlo ezingakabonwa(Umbuzo wesi-5 nombuzo wesi-6) phendula umbuzo MUNYE kwaphela.

UMBUZO 1

Funda ikondlo elandelako bese uphendula umbuzo.

Nithi Ngibo Laba Na? – MS Mahlangu

- 1 Nithi ngibo laba na?
- 2 Laba abangahloniphi iingazi,
- 3 Laba abatjhisela abanye,
- 4 Laba ababina ikesi yesitjhaba,
- 5 Laba abaziinini zeendakamizwa,
- 6 Laba abakha ngeqephe,
- 7 Laba abathatha ngezweni,
- 8 Laba ababhudungela ikunzi.
- 9 Nithi ngibo laba na?
- 10 Abarholi bakusasa,
- 11 Abazosirhola ngendlela yeqiniso.
- 12 Abazosirholela ekukhanyeni.
- 13 Awa, angazi
- 14 Sizayisenga ingazala.

Hlathulula bona amaqhinga wetjhada asetjenziswe yimbongi ekondlweni engehla ayithinta njani ihlathululo yayo ikondlo le.

[10]**NOFANA****UMBUZO 2**

Funda ikondlo elandelako bese uphendula imibuzo.

KwaMrimitjhi – JM Mthimunya

- 1 Ngikhumbul' ikhaya lami,
- 2 Lapho ngangihlala ngithabalale,
- 3 Ngithokoziswe ngomnand' umoyana.
- 4 Iye, emini ethe saka!
- 5 Eembayeni kwakulila unombhonge
- 6 Ummango ukghabile ngefuyo.
- 7 Amaselwa nomphohlo angisakhulumi.
- 8 Ivunulo yayinuk' ubumvelo,
- 9 Ubumvelo besitjhaba sekhethu
- 10 Ngitjho khona kuNdebele,
- 11 Laph' ekubelethw' ihlonipho khona.
- 12 Lapha kunogogo nobamkhulu,
- 13 Laph' engitjhiy' inongwami khona
- 14 Ngatjhitjhingela nganeno.

- 2.1 Tlola umuda OWODWA ohlathulula okulandelako:
- (a) Endaweni imbongi ekhuluma ngayo la kwakunefuyo enengi. (1)
- (b) Imbongi yabelethelwa kileyo ndawo. (1)
- 2.2 Kuhlala okunjani ukuhlala uthabalale? (2)
- 2.3 Imbongi inqopheni ngomuda othi, "Lapha kunogogo nobamkhulu"? (2)
- 2.4 Mhlobobani wesithombe-ngqondo esisetjenziswe yimbongi emudeni wesi-4 wekondlo le? Hlathulula umnqopho womtloli wokusebenzisa lesisithombe-ngqondo. (2)
- 2.5 Ngokuzwisisa kwakho ikondlo le ungathi ipilo yaKwaMrimitjhi yaba nomthelela onjani epilweni yimbongi? Sekela ipendulwakho ngomuda OWODWA. (2)
- [10]**

NOFANA

UMBUZO 3

Funda ikondlo elandelako bese uphendula imibuzo.

Awa, Angivumi – MS Mahlangu

- 1 Ikoro yami neyakho
- 2 Njengomuntu nesibandana azifani.
- 3 Isibongo sami nesakho
- 4 Njengeentaba, zihlangana ngamathunzi.
- 5 Izinyo lakho nelami
- 6 Njengezulu nephasi atjhidelene.
- 7 Kodwana mina nawe siyinyanda,
- 8 Ebotjhwe sithakgha samambala,
- 9 Sona esathabisa amazuba nasiyibophako,
- 10 Sona esadanisa iimfene nasiyibophako.
- 11 Ekutatayeni sabe sisoke,
- 12 Ekuqothaqotheni iinkukhu sabe sisoke,
- 13 Itshele yabe imudlalo omnandi,
- 14 Kodwana amagqubu bekanganandawo
- 15 Ngombana banjalo abanombuso ezulwini.
- 16 Ikhambo lefundo salisungula sisoke,
- 17 Ukungafuni ukudlulwa kwaba yikuthazano,
- 18 Eyamila kimi, nakuwe,
- 19 Eyadala bonyana sitjheletjhelele
- 20 Njengeemfesi zeTjhaluza.
- 21 Ukuthanda ukuphalisana kwami nawe,
- 22 Ngikho okusifikise lapho,
- 23 Ngikho okusitjengisa idolo esele lisenyonga

24	Emidlalweni yeenkolo
25	Sabe sibomabizwasabele,
26	Sabe siziingorho zayo yoke.
27	Bewungasihlula, bewungazikhotha emhlana,
28	Besingazikhanzinga besikudlule inga ujamile.

- 3.1 Ukuphumelela kwembongi nomnganayo kezefundo kumanyaniswe nani endimeni yesi-3 ekondlweni engehla? (1)
- 3.2 Ingabe igama, "siyinyanda" elisetjenziswe endimeni yoku-1 lisihlathululelani ngembongi nomnganayo. (1)
- 3.3 Ingabe ikulumo yembongi esetjenziswe endimeni yesi-3 ethi, "Ngikho ekusitjengisa idolo esele lisenyonga" isihlathululelani? (1)
- 3.4 Dzubhula umuda OWODWA osetjenziswe ekondlweni engehla ohlathulula bona imbongi nomnganayo bakhula ndawonye. (1)
- 3.5 Ingabe uyini umnqopho wembongi ngekulumo esetjenziswe emideni woku-1 kufika kewesi-6 ekondlweni engehla? (2)
- 3.6 Imbongi isihlathululelani ngumuda wama-27 ekondlweni le? (2)
- 3.7 Nabegade uyimbongi yekondlo engehla ngiliphi igadango ebewungalithatha ukwenzela bona ningahlukani nomnganakho lo? (2)
- [10]**

NOFANA

UMBUZO 4

Funda ikondlo elandelako bese uphendula imibuzo.

Kosi Somandla Ngiyazinikela – MS Ntuli

- 1 Ngizulazulile, ngafuna kwami,
- 2 Kwathi kungekwami ngafuna;
- 3 Onjengami wafana nami,
- 4 Wazulazula nami ngizulazula.
- 5 Ukweqiwa kweentubi kwaziwa ngimi,
- 6 Ngiseqa ngithanyela ngitjhisa
- 7 Njengomlilo welangabu lokufa,
- 8 Mina ngibona ipilo: Kuwe kukukufa ...
- 9 Kwakukuhle kukarisa,
- 10 Kwakumnandi njengeluju leenyosi,
- 11 Kukarisa nje
- 12 Kumnandi nje kukufa.

- | | |
|----|-------------------------------------|
| 13 | Amehlo wami avalekile, |
| 14 | Abona okubonwa ziimphofu. |
| 15 | Ihliziyo ikhanuka ikowani, |
| 16 | Inga milibhani wekhowe. |
| 17 | Phambili nemva kwakufana, |
| 18 | Amanzi neengazi kuyinto yinye, |
| 19 | Gadesi koke kudlule |
| 20 | Njengamanzi weLimpopo- |
| 21 | Kosi Somandla ngiyazinikela. |
| 22 | Okhamba keyakho uthembekile, |
| 23 | Ofulathela yakho ulahliwe, |
| 24 | Ozwa lakho unetjhu, |
| 25 | Ongalaleli lakho wembethe ukufa ... |

- 4.1 Dzubhula umuda OWODWA ovezwe endimeni yesi-2 ohlathulula bona imbongi beyicabanga bonyana indlela eyikhambako yihle kodwana kuZimu ibonakala iyimbi. (2)
- 4.2 Tlola isithombe-ngqondo esivezwe yimbongi emudeni we-14. (1)
- 4.3 Tlola umuda OWODWA ovezwe endimeni yesi-6 ohlathulula bona ongathembeli kuZimu angafa nanyana kukunini. (1)
- 4.4 Tlola bewuhlathulule imimoya EMIBILI evezwa yimbongi ekondlweni engehla le. (4)
- 4.5 Hlathulula umnqopho wembongi ngokusitolela ikondlo le ngomuda OWODWA. (2)
- [10]**

KANYE

IINKONDLO EZINGAKABONWA: (UKATELELEKE UKUPHENDULA UMBUZO OWODWA KWAPHELA)**PHENDULA UMBUZO 5 NOFANA UMBUZO 6.****UMBUZO 5**

Funda ikondlo elandelako bese uphendula umbuzo.

Sala kuhle – BD Masango

- 1 Sala kuhle themba lami,
- 2 Amalanga wokuphila kwam' abaliwe,
- 3 Angisaboni ntunja yokobana ngiphume,
- 4 Ngiphume kilobubudis'engihlezi kibo,
- 5 Ngiphum' elangabeni lomlil' orarako,
- 6 Ngithol' umoya omutjha wokuhlambulula,
- 7 Ngiphefumule umoy' opholile wethabo
- 8 Akusanandaba, sala kuhle.
- 9 Nasel' iindlela zami zivaliwe,
- 10 Ngingathol' ithuba lokobana ngisikinyeke,
- 11 Ngingasakwazi nokufika kuwe,
- 12 Ngingasakwazi ngitjho nokuvula amehlo,
- 13 Ngingakasakwazi ukukubona wena,
- 14 Sele ngitjhuguluke ikhuthwana lombhede,
- 15 Sele ipilo ivalwe ngeverevere,
- 16 Nasele kunje, sala kuhle.
- 17 Nasel' iindlela zami zigobene,
- 18 Zivalwe lithunzi elinzim' emehlweni
- 19 Ngibon' amadlisel' alihlaz' angibhodile
- 20 Sele ngisul' amehlo ngingaboni
- 21 Ngingabon' umnotho wephas' elihle,
- 22 Ephasini lethabo neluju leenyosi,
- 23 Ephasini leragelo phambili
- 24 Nasele kunje, sala kuhle
- 25 Nasele ngithwalwa ngibekw' esicelwini,
- 26 Sele ngidakwa ngikho koke,
- 27 Bengiphelelw' ihliziyo bantwana,
- 28 Bengiphelelw' ihliziyo liphasi,
- 29 Ngizwa ngihlatjwa ziinalid' emzimbeni,
- 30 Kanti mina ngoneni kangaka,
- 31 Angisakwaz' ukutjhuguluka ngilale kuhle
- 32 Nasele kunje, sala kuhle.
- 33 Nasele ngingasakwaz' ukukubona sithandwa,
- 34 Kungekho thuba lokujama ngikhulume,
- 35 Ngikhulume nawe thambo lobuphilo
- 36 Ngibon' abanengi, sele barubele
- 37 Kuphele lok' ilwazi lami'
- 38 Kuphele bok' ubukutani bami
- 39 Sele kunje, ngilise ngife.

Tlola ummoya omumethwe yikondlo engehla. Veza bewuhlathulule amagama akhethwe yimbongi ukusekela lowo mmoya.

[10]

NOFANA

UMBUZO 6

Funda ikondlo elandelako bese uphendula imibuzo.

Ngiyamililela Ongaziko – MA Mahlangu

- 1 Napaya behla benyuka
- 2 Indlel' abayikhambako ayaziwa,
- 3 Naye oyaziko akanahlathululo
- 4 Ngombana kumhlambi kazalusile.

- 5 Isikolo kibo yihlamba ehlaza
- 6 Ukuthukwa utlhoge ukubhaca
- 7 Isizo kibo yinyongo ukubaba
- 8 Abazi, abafuni ukwazi, ngiyabalilela.

- 9 Ziphi iinkutani zangomuso?
- 10 Baphi abosiyazi bakusasa?
- 11 Kwabo kukwehla benyuka,
- 12 Ngiyabalilela ngombana abazi.

- 13 Yini umvuzo wokungafundi?
- 14 Khuyini ubuhle bokungazi?
- 15 Kubhayiza, budlova nobuphang
- 16 Ngiyabalilela ngombana abazi ngefundo.

- 17 Laba bantu bahloye ukwazi
- 18 Laba bantu basabela ngelabo lova
- 19 Leli bandla lisabela ngelikamahlalela
- 20 Ngiyabalilela ngombana abawazi umbele welwazi.

- 21 Ngebako Bantom' omhlophe,
- 22 Bako komo isengwa ilele,
- 23 Ngebako dlawulale
- 24 Ngiyakulilela ngokungalazi ikusasa labo.

- 25 Uyazibon' iinkutani ziyamela ngaphetjheya
- 26 Ziphakamiswa zisebenzisa iimphiwo zazo
- 27 Njengesifiso soMenzi wezulu eliphezulu
- 28 Kodwana wena awusisebenzisi sakho
- 29 Ngelokho awuyenzi intando kaZimu

- 30 Ngitjho negolide imbala
- 31 Kunomuntu owacabanga wehla ingurumela
- 32 Ukuze afeze isiphiwo asiphiwa nguZimu
- 33 Kodwana wena awusifezi isiphiwo sakho
- 34 Ngelokho awuyenzi intando kaZimu.

- 35 Awuzitshwenyi ngokucabangisa ingqondwakho?
 36 Mhlamunye ungasibonisa lokho thina esingakuboniko
 37 Kodwana wena uyagadangeleka
 38 Ngabe sisabelo sakho ukugadangeleka na?
 39 Lokho kuzazitjho ngobusuku obuza bubodwa.

6.1 Dzubhula umuda ngamunye ekondlweni ohlathulula okulandelako:

(a) Abantu ekukhulunywa ngabo ekondlweni le basaba isikolo. (1)

(b) Abantu ekukhulunywa ngabo la bazokugcina babamba ikunzi. (1)

6.2 Ngabanjani abantu ekuthiwa bamhlambi kazelusile? (2)

6.3 Phendula ngo**LIQINISO** nofana **AKUSILO IQINISO** bese usekela ipendulwakho ngokudzubhula umuda **OWODWA** ekondlweni.

(a) Abantu ekukhulunywa ngabo ekondlweni le bazwana nokusebenza ngaso soke isikhathi. (2)

(b) Ukuze umuntu angafezi isiphiwo sakhe kusuke kukugandeleleka okwenziwa nguZimu. (2)

6.4 Hlathulula ngomongo-ndaba wekondlo le. Ipendulo akube mumuda **OWODWA**. (2)
[10]

IMITLOMELO YESIGABA A: 30

ISIGABA B: INOVELA

YELELA: ESIGABENI B no-C, phendula umbuzo OWODWA omude kanye NOWODWA omfitjhani.

Kilesisigaba kuneencwadi zamanovela **EZIMBILI, UMBALA NGUBABA NOKHOLIWE.**

Khetha inovela **EYODWA** uphendule ngayo umbuzo **OWODWA**.

UMBUZO 7: MBALA NGUBABA – PB Skhosana

Abatloli bamanovela basebenzisa abalingisi abahlukahlukeneko (ngokweemilo nangokwezenzo zabo) ukusethulela imilayezo eyahlukahlukeneko. Akhe uhlathulule umlayezo umtloli asivezela wona ngokuyelela isimilo nezenzo zomlingisi ngamunye (UMavela, uGotjiwe noSkhosana) enovelini le. Indabakho ayibe magama ama-340–390.

[25]**NOFANA****UMBUZO 8: MBALA NGUBABA – PB Skhosana**

Funda isiqetjhana esilandelako bese uphendula imibuzo.

Lapha hlangana nabantu kukhona abeze ngemisebenzi kwaphela. Hayi wokuthengisa kodwana wokuzokufuna lokho abakufunako. UGotjiwe naye-ke ukhona ukhamba nomunye umnganakhe. Bakhamba bayacala lokho abakufunako. Ababuzi bayazicalela. Ngendlela bembethe ngayo, bayalandula bona babantu bomthetho. Bazembathele njengomunye nomunye umuntu oze efandisini. Beze ngokwazi bona kunefandisi la kwaMarhinini namhlanje. Ngelokho kungenzeka iinkomo ezetjiweko zitholakale. Bayazi bona ayikho enye indlela elula yokufuna ifuyo, ngaphandle kokukhamba uyifuna emafandisini. Kwamanye amafandisi ekhe bawakhamba emalangenini, abakatholi litho. Kungakho namhlanje beze kile yakwaMarhinini.

Basakhambakhamba njalo bazibone sele basesibayeni seenkomo zakaMavela. Athuke kancani uGotjiwe. Athuswe kunona nobukhulu bazo. Ababaze. Athi usazicalile azibone zitshayiwe. Akhuphe lakhe iphetjhana eze nalo eWitbank emapholiseni. Alicalacale. Acale itshayo eliseenkomeni. Anikine ihloko uGotjiwe.

"Ngaze ngazithola iinkomo zakamufi uBongwe". Akhulume ngehliziyo. Atlole phasi inomoro yesibaya netshayo leenkomo. Angasariyada ukusuka lapho uGotjiwe. Batjhinge e-ofisini ekutloliswa kilo nawuzele ukuzokuthengisa.

Nabafika e-ofisini aziphose ngaphakathi uGotjiwe. Angajami ngaphandle njengabantu abanengi. "Zithini Gotjiwe. Kukhona okutholako?". Kubuza uMakhubela.

"Nakuyinja ngiyibambe nomthwalo Makhubela. Ngibawa ungicalele umnikazi wesibaya senomoro U-40."

[Ikhasi 114–115]

8.1 Tlola inomoro yesibaya sakaMavela sefandisini. (1)

8.2 UMavela nakazokusuka ekhabo aye KwaNdebele, wabasele anomkhutjana wokuleya amala manqophana nokwetjiwa kweenkomo. Tlola KUBILI akutjhoko okumanqophana nokwetjiwa kweenkomo. (2)

- 8.3 Khuyini okwathusa uGotjiwe nabafika esibayeni esasineenkomo zakaMavela begodu wenzani ukuqinisekisa bona ngizo iinkomo azifunako? (2)
- 8.4 Tlola ngokurhunyeziweko amaphuzu AMABILI amumethwe sifiso sakaBongwe abegade asiqabo esikhulu ekubeni uMavela akghone ukudla ilifa lakayise ngokuthanda kwakhe. (2)
- 8.5 UNaMtshweni uvezwe njengomma owahloniphako amasiko wesintu. Tlola izinto EZIMBILI ezenziwa nguNaMtshweni ezifakazela isitatimende lesi. (2)
- 8.6 Ngubani ibizo lomntazana osebenza ema-ofisini waboDladla? (1)
- 8.7 Esiqetjhaneni esingehla kunalapha sizwa khona uGotjiwe atjela uMakhubela bona nakuyinja uyibambe nomthwalo. Ucabanga bona ngiyiphiinja begodu ngiwuphi umthwalo akhuluma ngawo la? (2)
- 8.8 Ucabanga bona uyini umnqopho womtlozi wokwenza bona ngelanga umsana aletha ngalo incwadi eyayikhuluma ngefandisi eyayizokuba kwaMarhinini uMavela naye abe khona? (2)
- 8.9 Ngokubona kwakho ungathi ngisiphi isehlakalo osithatha njengesisisa serarano enovelini le. Sekela ipendulwakho ngomuda OWODWA (2)
- 8.10 Ingabe isenzo sakaBongwe sokutlolisa ilifa lakhe simveza amlingisi onjani. Sekela ipendulwakho ngephuzu ELILODWA. (2)
- 8.11 Nangathana bewunguMavela ngiliphi igadango ebewuzolithatha ukwenzela bona kube nelitho olitholako elifeni lakaBongwe. Ipendulwakho ayibe mumuda OWODWA. (1)
- 8.12 Hlathulula ngomuda OWODWA ummongo-ndaba wenovela le. (2)
- 8.13 Esiphethweni senovela le sifunyana uMavela agwetjwa iminyaka ema-20 bese abakhambisani bakhe bona bagwetjwa umnyaka o-1 umuntu ngamunye. Ingabe uyaneliseka ngesigwebesi nofana awaneliseki na? Sekela ipendulwakho ngemitjho EMIBILI. (2)
- 8.14 Ngokuzwisisa kwakho inovela le akhe uhlathulule ngewakho amagama bona kubayini umtlozi wayo ayinikele isihloko esithi, "Mbala Ngubaba". (2)

[25]**NOFANA**

UMBUZO 9: UKHOLIWE – N Skhosana

Abatloli bamanovela basebenzisa abalingisi abahlukahlukeneko (ngokweemilo nangokwezenzo zabo) ukusethulela imilayezo eyahlukahlukeneko. Akhe uhlathulule umlayezo umtloli asivezela wona ngokuyelela isimilo nezenzo zomlingisi ngamunye (uKholiwe, uZondani noSipho) enovelini le. Indabakho ayibe magama ama-340–390.

[25]**NOFANA****UMBUZO 10: UKHOLIWE – N Skhosana**

Funda isiqetjhana esilandelako bese uphendula imibuzo.

Safika isikhathi sokuvulwa kweenkolo. Wakhamba uKholiwe atjhiya isililo sakaZondani. Kuthe ngoSondarha sele akhambile uKholiwe uZondani aye ngekeregeni, namahlelo aragela phambili njengemihleni, bekwafika isikhathi sokuthandaza. Walila isililo esikhulu esibuhlungu ngapha athandaza uZondani "Zimu, ungilahlelani na?" UZondani gade abuyelela amezwi la, atjho ngesingangani isililo! Abantu babhalelwa kukuzibamba bavula amehlo, abanye bekuthi bangawavula bawavale msinyana. Phela bathuswa bujamo abambona akibo uZondani. Nomncani umntwana bekabona bonyana kukhulu okutshwenye umrhali lo. Abantu bathe nalokha sele bagede boke ukuthandaza, yena wasalela emuva adinda esikhulu isililo ...

Kuthe nasele kuzokuvalwa kwamenyezelwa bona amadoda asekomidini asale. Ithe ingaphuma ikerege sarhatjheka isitjhaba sakaZimu, kwasala labo ababawiwe bonyana basale. Bambuza uZondani bonyana khuyini okumtshwenya ummoya wakhe kangaka. Khuyini okumudla kangaka? Wabona uZondani bonyana iqiniso ngilo elizomkhulula, wabacocela indaba yakhe isihloko sayo kunguKholiwe, wabatjela bezwa. Bamtjela uZondani bonyana bazakuzama ngokusemandleni wabo ukumsiza. Bambawa bonyana akhambe khona bazakusala babonisana ngendaba le ...

"Dade besize kuwe mani." Awa umfazabantu naye abone bonyana into ayikhulumako ayikho ngombana uKholiwe bekazi bonyana beze kuye. "Size kuwe dade si...si...si...ze kuwe manqophana noZo...Z...noZondani." Zathoma iinhloni kumkamfundisi. Ukuthi zibuya kuphi akekho umuntu obegade angatjho ... "Dade, uZondani usi...usithume bonyana ufuna ukutjhada nawe." "Bomma, ngiyaswaba ukwizwa bonyana nisuke kude kangaka emakhaya wenu, nadela umsebenzi wenu nabantwana benu neza lapha kimi. Okubuhlungu kukuthi ayikho nento eniyizeleko. Okungizwisa ubuhlungu khulu kukobana ngitshwile ukuya esikolweni namhlanjesi ngithi ngizelwa babantu, norhani abantu abakhulu. Bengizitjela bona nizongakha, bengingacabangi bona nizongibhuruza. Nanyana kunjalo ..." Uthe angakaqedi nokukhuluma wamngena emlonyeni umkaMfundisi kodwana naye kuthe asakhuluma uKholiwe wangena emlonyeni, "Kuyamangaza mma bonyana nakukhuluma nina kungabi nomuntu oniphazamisako kodwana nina niyangiphazamisa nangikhulumako. Akukho okubuhlungu njengokuthi umuntu enze into angeze afuna yenzeke kuye."

[Ikhasi 58]

10.1 Kubayini uZondani alila kabuhlungu kangaka? (1)

10.2 Abalingisi abasesiqetjhaneni esingehlesi bebahlala kiyiphi indawo? (1)

- 10.3 Ngubani omunye umuntu obekasonda naboZondani owaphatheka kabuhlungu ngokwaliwa nguKholiwe begodu lowo muntu wawurarulula njani umrarwakhe lo? (2)
- 10.4 Ngemva kokobana uZondani aphumile ikomidi yasala ivumelana bona ingamrhelebha njani uZondani? (2)
- 10.5 Tlola amabizo wabomma ababili abathunywa bona bayokukhulumela uZondani kuKholiwe. (2)
- 10.6 Ngokuzwisia kwakho inovela le ungathi ngisiphi isizathu ebesenza bona uKholiwe angacabangi nakancani bona ngelinye ilanga angazithola ayikosikazi kaZondani? (2)
- 10.7 Ingabe uKholiwe bekazi bona uZondani uyamthanda? Sekela ipendulwakho uqalise esehlakalweni esivela enovelini le. (2)
- 10.8 Ngokuyelela indlela abalingisi laba bathulwe ngayo esiqetjhaneni esingehlesi ungaphawula uthini ngesizinda sepilo senovela le? Sekela ipendulwakho ngomuda OWODWA. (3)
- 10.9 Ikulumo kaKholiwe ethi ayikho into ezelwe bomma laba ikulethela mnqondo bani manqophana nendaba abeze ngayo la? (2)
- 10.10 Ikulumo ephakathi koKholiwe nabomma laba iyavundla esizindenini sepilo esethulelwe yona esiqetjhaneni esingehla. Vumelana nofana uphikisane nesitatimende lesi bese usekela isiqu nto osithathako. (3)
- 10.11 Hlolisisa ngelihlo elibukhali ikulumo ephakathi kwabomma laba noKholiwe bese uzithathela isiqu nto ngobudlelwano obasala bubakhona phakathi kwabo. Sekela isiqu nto osithathako. (3)
- 10.12 Indlela umtlozi asivezela uZondani enza ngayo esiqetjhaneni esingehla ungathi isenzwesi siyakholweka nofana asikholweki? Sekela ipendulwakho uqalise elwazini onalo. (2)

[25]**IMITLOMELO YESIGABA B: 25**

ISIGABA C: UMDLALO

YELELA: ESIGABENI B no-C, phendula umbuzo OWODWA omude kanye NOWODWA OMFITJHANI.

Kilesisigaba kuneencwadi zemidlalo **EZIMBILI, IBHUDANGO LAMI NOMABANGO KANZUNZA NOMANALA.**

Khetha umdlalo **OWODWA** uphendule ngawo umbuzo **OWODWA**.

UMBUZO 11: IBHUDANGO LAMI – TG Mnguni

Isizinda semidlalo esethulwe ngokufaneleko sisiza umtlozi ukuphumelelisa ummango-ndaba awuhlosileko. Akhe uhlathulule ngesizinda somdlalo othi *IBHUDANGO LAMI* bewutjho nokobana umtlozi uphumelele kangangani ukusebenzisa isizinda esifaneleko ukusethulela ummango-ndaba womdlalo lo. Indabakho ayibe magama ama-340–390.

[25]**NOFANA****UMBUZO 12: IBHUDANGO LAMI – TG Mnguni**

Funda isiqetjhana esilandelako bese uphendula imibuzo.

MBULAWA:	Nithi niyakhumbula bona into evelele bakwaMasuku, izokuvelela nanyana ngubani oseplasinapha?
ABADALA:	<i>(Basafuthumele)</i> Nguwe Mbulawa obasela ipoto le. Thina asifuni ukuqothwa. Hlalani nina ningathewukeli. Thina siyathewukela. <i>(Badumise imitjhini bathewukele abadala)</i>
MBONANI:	<i>(Ngokubabawa)</i> Yehlisani ummoya madodana kusetjenzwe.
ILUTJHA:	<i>(Lithome ligidagide)</i> Akusetjenzwa namhlanjesi bobaba!
MBULAWA:	<i>(Ngokufuthumala)</i> Kungamane buphalake bugayelwe madoda! Akusetjenzwa!
ILUTJHA:	<i>(Linqophe kwabadala abathewukeleko)</i> Hlikani emitjhinini bobaba! Awuphathwa umsebenzi namhlanje! Kufanele asiqothe soke uMathumbu!
ABADALA:	<i>(Banghanghabale ikani.)</i> Asihliki thina lilanga lomsebenzi leli.
ILUTJHA:	<i>(Lidobhe amagade libaphose)</i> Hlikani bobaba! Hlikani bobaba! Hlikani! Phasi!
ABADALA:	<i>(Bahlike inga bayatjha)</i> Nizasikhubaza madodana nenzani? Nizasikhubaza ... Bavika amagade.
ILUTJHA:	<i>(Lisabaphosa)</i> Khuphukani! Kuyiwa kwaMasuku! Khuphukani ...

ABADALA:	<i>(Bakhuphuke inga bayatjha)</i> Siyakhuphuka-ke madodana!
ILUTJHA:	<i>(Liyagidagida ngemuva kwabo)</i> Akasiqothe soke! Ukukhubala koyedwa, kukhubala kwethu soke! <i>(Liphakamise imikhono. Sele bafikile kwaMasuku)</i>
MBULAWA:	Hlalani phasi noke!
ILUTJHA:	<i>(Lihlezi phasi)</i> Thumela induna iyosibizela uMathumbu mkhozi!
UMBULAWA:	<i>(Ujame phambi kwabo)</i> Sibawa bona uyokubiza uMathumbu baba nduna!
UMBONANI:	<i>(Uzele ihlabathi ehloko ngebanga lamagade)</i> Ngizakwenza njengobana nisitjho madodana. <i>(Asikime bekangene indlela)</i>

[Ikhasi 26–27]

- 12.1 Tlola isiqubulo ebesisetjenziswa lilutjha njengoba siveziwe esiqetjhaneni. (1)
- 12.2 Tlola imilandu EMIBILI eyathweswa uMbulawa. (2)
- 12.3 Rhunyeza ngamaphuzu AMABILI itjharagano lomdlalo lo. (4)
- 12.4 Ngisiphi isenzo esenziwa lilutjha sokwehlisa abantu abadala emitjhinini? (1)
- 12.5 UBotha banoJooste baqhulanisa uMbulawa neboda bebamsawula nangehlanakela bathi ulivukela mbuso. Tlola iphuzu ELILODWA elalifakazela bona kwamambala beka ngilo ivukela mbuso. (2)
- 12.6 Phendula ngo**LIQINISO** nofana **AKUSILO IQINISO** bese usekela ipendulwakho.
- Nanyana amapholisa wabantu abanzima bekasetjenziswa ekubulaweni kweembotjhwa kodwana bekakhombisa bonyana ayazwelana nazo(iimbotjhwa). (2)
- 12.7 Hlathulula bona umtloli umsebenzise ngepumelelo kangangani uMbonani ekuhlanganiseni iinsebenzi zeplasini noMathumbu. (2)
- 12.8 Hlathulula isisusa serarano somdlalo lo. Ipendulo akube liphuzu ELILODWA. (2)
- 12.9 Bewuyini umnqopho womtjhayeli wesithuthi esikhulu wokufaka uMbulawa ngemgodleni lokha nakangena naye eBotswana? (2)
- 12.10 UMBulawa wathi nakaphuma esikolweni wathi uzakufunda ngeposo. Hlathulula bona kukwenzani ukufunda ngeposo? (2)
- 12.11 Ucabanga kobana izehlakalo ezenzeke emdlalweni lo ziliqiniso na? Sekela ipendulwakho ngamaphuzu AMABILI abufakazi obuzwakalako. (2)

- 12.12 Hlathulula ngelihlo elihlabako ngesiphetho somdlalo lo, bewutjho bona umtlohi uphumelele ukusivezela isiphetho esinembako na?

(3)
[25]

NOFANA

UMBUZO 13: *UMBANGO KANZUNZA NOMANALA* – SM Mnguni

Isizinda semidlalo esethulwe ngokufaneleko sisiza umtlohi ukuphumelelisa ummango-ndaba awuhlosileko. Akhe uhlathulule ngesizinda somdlalo othi *Umbango KaNzunza noManala* bewutjho nokobana umtlohi uphumelele kangangani ukusebenzisa isizinda esifaneleko ukusethulela ummango-ndaba womdlalo lo. Indabakho ayibe magama ama-340–390.

[25]

NOFANA

UMBUZO 14: *UMBANGO KANZUNZA NOMANALA* – SM Mnguni

Funda isiqetjhana esilandelako bese uphendula imibuzo.

(Kusesigodini sekosi uMusi kusehathakusa)

UNANASI: (Avuka) Akhe ngiyokuhlola bona uNzunza wenze njengesivumelwano sethu sokuthi uzokulala emnyango. (Aphume abone isithunzi somuntu) Angibandamele ngiyathemba bonyana nguye uNzunza loya. Wo! Nguwe mntwanami kanti uhlakaniphile yi?

UNZUNZA: Mma akhange ngilale, solo ngiqale ngawayizolo. Khengalinga izolo ntambama nangifika lapha ngathi nginguNzunza. Kulapho ngihloboke khona bona kwamambala ubaba ufuna uManala.

UNANASI: Bewubenzelani ubudlhadlha lobo ngombana ngikutjelile bonyana ufike uthi unguManala.

UNZUNZA: Bengifuna ukubona bonyana kwamambala mina anginalo icezu ubaba anginikela lona na. Ye-ke ngilimukile bona mina anginalitho engizolizuza, lokho kwanginikela isibindi esikhulu.

UNANASI: Kuhle nakunjalo, ragela phambili abezimu babe nawe. Mina ngisayokulala.

UNZUNZA: Ngiyathokoza mma, nakubukhosi bona ngizokubuya ngibuthwele ehloko.

[Ikhasi 24]

- 14.1 Tlola ibizo lakababa kaNzunza okukhulunywa ngaye esiqetjhaneni.

(1)

- 14.2 UNzunza lo nasele simthola emnyango kayise ngamasa nje yini into ayincamele kangaka begodu izomsiza ngani?

(2)

- 14.3 Indaba yokobana unamrhali uyokunikelwa uManala yafikiswa ngubani eendlebeni zakaNanasi. (1)
- 14.4 Esiqetjhaneni esingehlesi sizwa uNzunza athi uyise ufuna uManala akafuni uNzunza. Kubayini athi ufuna uManala angafuni uNzunza. Hlathulula ipendulwakho ngomuda OWODWA uqalise ekulumeni yekosi nayitjela isitjhaba. (2)
- 14.5 Tlola izenzo EZIMBILI ezenziwa nguNzunza nekungizo ezamsiza bona ekugcineni kube nguye ofumana unamrhali esikhundleni sakaManala. (2)
- 14.6 Tlola ubutjhapha OBUBILI obenziwa yikosi esingathi ngibo obenza unamrhali agcine sele asezandleni ezingakafaneli. (2)
- 14.7 Nasitjhejisisa indlela umtloli asethulele ngayo uNanasi singatjho bona nguye obe sisusa serarano emdlalweni lo. Akhe uveze izenzo EZIMBILI ezenziwa nguNanasi ezifakazela umbono lo. (4)
- 14.8 Hlathulula isimilo somdlali onguManala bewuveze nomnqopho womtloli wokumnikela isimilwesi. (4)

Funda isiqetjhana esilandelako bese uphendula imibuzo.

(UManala ukhuluma yedwa emva kobana aphume kuyise)

UMANALA: Maye! Wangenza uNzunza, wathatha ubukhosi bami ngisagoma amabele. Uyazi ngiyareka bona ubaba umnikele njani ubukhosi ngombana uthe ngize namhlanje. Ngiyafika sele kuthiwa umajabajaba ubuthethe ubukhosi bami. Ihloko yami ayisasebenzi izinto nasele zijame ngalendlela. Angazi ukobana sekufanele ngithathe liphi igadango nasele kunje. Kusenga zoke izinto zitjhigamile, kwangathi umhlaba lo ujamile. Nakunje ngikhumbula umma osele asemalibeni. Ayikho into ebuhlungu ukudlula ukuthoga, yinto ebuhlungu ukudlula into yoke ephasini. Nangathana ka Masokaspkile usadla amabele mhlamunye izinto nga izinto azisingalendlela gadesi. Kufanele ngiluke amano wokobana ngizokusebenza njani nasele kunje. Nakhu ngifikelwa mcabango omuhle kanti nobaba ungiphe itjhwalala lokuzuma. Vele ukuzuma ngiyakuthanda. Kuzakuthi kusasa ngibuthe amadoda aphuma ubuzimba. Kuhle ngombana senginetjhwalala lokobana nangiphumileko ngingabuyi mikhonoze.

[Ikhasi 23]

- 14.9 Kwathi bona kusuke umbango phakathi kwabajameli bakaNzunza nebakaManala aManala abonakala anamandla ukudlula amaNzunza. Ngiziphi izinto EZIMBILI ocabanga bona zaba bonobangela balokho. (2)
- 14.10 UManala azange abuse isikhathi eside kanti namabambela esitjhabeni sakhe nawo azange abusa isikhathi. Tlola ngomuda OWODWA ihloso yomtloli womdlalo lo ngokubulala amakhosi ngesitjhabeni saManala. (1)

- 14.11 Nasiyelela indlela uManala alobe ngayo ubukhosi nendlela aratharatha ngayo esiqetjhaneni esingehla kuliqiniso bona nawumumuntu ocabanga kuhle ungamzwela begodu ujike ungamzweli. Akhe uhlaziye ngelihlo elibukhali umdlalo lo bese utlola isizathu ESISODWA esenza bona umzwele NESISODWA esingakwenza bona ungamzweli.

(4)
[25]

IMITLOMELO YESIGABA C: 25
INANI LOKE: 80